

لاڙي محاورِي (لهجي) جا ڪي نوان ڦريل اُچار

لسانيات جون ڪيتريون ئي شاخون آهن. انهن جو مطالعو تمام دلچسپ آهي. انهن شاخن ۾ منهنجي خاص دلچسپي محاورن (Dialects) ۾ شروع کان رهي آهي. گهڻو اڳ 1954ع ۾ مون کي اٽڪل 19 ورهين جي ڄمار ۾ نوابشاهه، خيرپور سکر، شڪارپور لاڙڪاڻي ۽ دادوءَ وچن جو موقعو مليو. مقصد محاورن جو مطالعو نه هو پر هر شهر ۾ مون کي سنڌيءَ جي اُچارن ۾ نمايان فرق نظر آيو. واپس بدين پهچي هڪ مضمون ”سنڌي ٻوليءَ جا مختلف اُچار“ جي عنوان سان لکيم جيڪو اُن ئي سال نئين زندگيءَ ۾ ڇپيو. اُن کان پوءِ محاورن بابت هڪ مقالو لکيم جيڪو مهراڻ ۾ ڇپيو. هدايت پريم سان گڏ ٿر جي محاورِي بابت ڪتاب لکيم جيڪو اٿارٽيءَ شايع ڪيو ۽ هاڻي لاڙيءَ ڪڇ جي محاورن بابت ڪتاب اٿارٽيءَ شايع ڪيو آهي. ان کان سواءِ سنڌي زبان جي ماهيت تي ڪتاب ڇپيو. هتي گفتگو لاڙي محاورِي جي هڪ پهلوءَ بابت آهي، جيڪو گذريل ڪن سالن ۾ اُڀري اڳيان آيو آهي.

هر زبان جا محاورا هڪ حقيقت آهن: چينيءَ جا محاورا ويهن کان وڌيڪ آهن. انهن ۾ پيڪنگ جو محاورو بنيادي ۽ معياري آهي. حالانڪ پيڪنگ ملڪ جي ٿوري گهٽ اُتر ۾ آهي. اسان جو معياري محاورو ٿوري گهٽ سنڌ جي مرڪز ۾ آهي. پيرومل ۽ ٻين محققن هن کان اڳ سنڌي زبان جي لاڙي ۽ ٻين محاورن جو جائزو ورتو آهي. پيرومل لاڙي محاورِي جي

اُچارن کي معياري محاورِي کان گهڻو ڦريل ۽ بگڙيل سڏيو آهي. پنهنجي ڪتاب ”سنڌي ٻوليءَ جي تاريخ“ ۾ هن سنڌي ٻوليءَ جي لاڙي محاورِي بابت ڪي رايو به ڏنا. جن ۾ هن چيو ته لاڙي ٻوليءَ تان اسان جا ڪيترا ماڻهو خندو ڪندا آهن. سنڌ جي ٻين هنڌن جي ٻوليءَ کان اُن جو درجو گهٽ ليکيندا آهن.⁽¹⁾ اُن کان سواءِ ڪاڪي پيرومل لاڙي ماڻهن جي اصل نسل ۽ محاورِي بابت ڪي ڳالهائون چيون آهن.⁽²⁾ هتي ان بحث ۾ ٻيوڻ جي ضرورت ڪونهي ته ٻين محاورن جو ربط معياري محاورِي سان وڌيڪ آهي يا انهن مادري ٻوليءَ وارا لڇو ڦاٽر رکيا آهن. جي ائين هجي ته محاورن جو وجود ۽ بحث ئي نه هجي!

بهرحال لاڙي محاورو (Dialect) ڪن ڳالهين ڪري نمايان آهي. جن مان ٻن جو اشارو ڪري موضوع تي ايندس.

1- اوسر ڳائي لاڙ جي ٻوليءَ ۾ نمايان آهي. مثال طور پ- ڌ- جهه ۽ اهڙن ٻين وسرڳ آوازن کي اوسرڳ ڪري اُچارڻ جيئن ب- ڊ ۽ ج وغيره ڪري اُچارڻ ائين گهر کي گر، پت کي پت، ڌڙ کي ڌڙ ۽ جهرڪيءَ کي چرڪي چيو ويندو آهي.

2- ڊگهن سُر آوازن (vowels) کي اڪثر چوڻو ڪرڻ جيئن ’ڪيائون‘ کي ’ڪئون‘ چون ۽ فعلن کي ڇڏي ڪن اسمن کي اُن جي ابتڙ ۽ چوڻن سُر کي ڊگهو ڪرڻ جي عادت عام آهي. جيئن نرڙ کي نراڙ ۽ حجه کي حجام چون. اهڙيءَ طرح لاڙي محاورِي ۾ ضميرن ۾ به هڪ خصوصي لاڙو آهي. هي سڀ فرق هڪ محاورِي کي ٻئي کان جدا ڪن ٿا. ان ۾ وڌيڪ بگڙيل هجڻ يا ڪنهن محاورِي جو درجو گهٽ هجڻ جي ڳالهه ناهي. ذڪر ڪيل ڳالهائون محاورن ۾ موجود رهيون آهن. هاڻي تعليم، ميڊيا ۽ ٻين ذريعن ڪري ماڻهو معياري محاورِي ڏانهن اچن پيا.

هتي لاڙي محاورِي ۾ آيل ٽن لائن ۽ ڦريل اُچارن جو مختصر جائزو پيش ڪندي آءٌ ڪي اشارا ڏيڻ گهران ٿو. هنن اُچارن کي آءٌ نوان ڦريل اُچار سڏيان ٿو. انهن ۾ پهرين انگ اچن ٿا. لاڙ جي هيءَ ايراضي گهٽ ۾ گهٽ ٽن ضلعن بدين، ٺٽي ۽ ٽنڊي محمد خان تي مشتمل آهي. مون هنن ٽن ضلعن ۾

ٺٺي، گهاري سجاول، بنوري جهوڪ، گولاڙچي، بدين، ڪيڙ، تلهار ٺنڊي باگي، لنواري ۽ مانٺيءَ تي نظر پئي رکي آهي ۽ آيو ويو آهيان. انگن جي ڳڻپ جو انداز مون کي ڦريل لڳو آهي. اُن موجب اڳ ۽ ڦريل اُچارن جا مثال هن ريت آهن:

<u>اڳ</u>	<u>ڦريل</u>
ٻين روپين	ٻه رُپي
ٽين روپين	ٽي رُپي
چئن روپين	چار رُپي
پنجين روپين	پنج رُپي
ڇهين روپين	ڇهه رُپي
ستين روپين	ست رُپي
اٺين روپين	اٺ رُپي
ڏهين روپين	ڏهه رُپي

ڏهن کان مٿي ويهن تائين روپين ۽ قيمت جي ڳڻپ به ائين ٿئي. مثال: 'يارهين روپين' بدران چون: 'يارهن رُپي'. جي پڇيو ته 'تو هي نوٽ ٻڪه گهڙي ورتو' ته جواب ملندو: 'ٽي رُپي'. حقيقت ۾ ٽيڻ ڪپي 'ٽن روپين' ۾. اهڙي طرح ڏهاڪن جي اُچارن جا مثال هي آهن:

<u>اڳ</u>	<u>ڦريل</u>
ٽيهن روپين ۾	ٽيهه رُپي ۾
چاليهن روپين ۾	چاليهه رُپي ۾

ڇا هن کي اڳ قائم غير سنڌي اُچار ۾ ليکجي؟ جيئن ٻروچن ۽ ٻين آباد ٿيل ماڻهن سَتَ روپيا بجاءِ ستَ روپيا چيو! هيءَ نئين صورتحال اُن کان به نرالي آهي. هُو ته فقط پڇاڙي ساڪن ڪرڻ تائين معاملو محدود هو پر هاڻي ته اُچارن ۾ ٻي ۽ نئين ڦيرڦار آئي آهي. جيئن 'رُپي' کي 'رُپي' ۽ 'ڇهن' کي 'ڇه' چيو ويو.

يقيناً هيءَ ڦيرڦار بتدريج آئي آهي. ممڪن آهي گذريل ٽيهن

پنجٽين سالن ۾ آئي هجي. انگن جي ڳڻپ وقت پيڇو ۽ جواب ڏيڻ جي سلسلي ۾ به ساڳي ڳالهه آهي. مثال طور 'چئين وڳي' بدران 'چار بجي' چون. منهنجي خيال ۾ هي اردو جي اثر هيٺ ٿيو آهي. ٻيو سبب ٿي وي چئنلز جو اثر آهي. اهڙو جواب مون کي هڪ ماڻهوءَ به ڏنو. هن چيو ته 'ميڊيا جي زبان جي اثر سبب مون اوهان سان اردو ڳالهائي'. هونئن رابطي ۾ رهندڙ زبان (Language in contact) جو اثر لازمي آهي. باهمي اثر به ٿئي ٿو. ماڻهو هڪ ٻئي جون زبانون سکي وٺن ٿا. هيڏانهن ان جو هڪڙو سبب هي آهي ته ماڻهو احساس ڪمٽريءَ جو شڪار هجڻ سبب پنهنجي وجود، پنهنجي قوميت ۽ زبان کان لاتعلق ٿين ٿا. ان سان گڏ هو لاشعوري طور به ڪنهن نه ڪنهن دٻاءَ جي اثر هيٺ رهن ٿا. ان ۾ ڪاروباري نوعيت جو دٻاءَ به اهم آهي.

ڪيترن ماڻهن کي مون روبرو يا فون تي ڳالهائيندي 'پل پل'، 'چلو نيڪ آهي' چوندي ٻڌو آهي. اهڙي گفتگو جو دائرو لاڙ کان اتر تائين به آهي. لاڙي محوري جي حدن کان ٻاهر جي ميڊيا جي سطح تي ڏسجي ته اخبارن ۾، تحرير ۾، املا جون غلطيون ٿين ٿيون، جن ۾ قاعدي کي عين بدران همزي سان لکڻ ۽ 'بهر حال' کي 'بحر حال' ۽ 'بهرهال' لکڻ جهڙيون غلطيون ٿين ٿيون. ريڊيو تي وي خبرن ۾ خاص طور عام رواجي ۽ گهڻو استعمال هيٺ لفظ به غلط اُچاريا وڃن ٿا. جيئن: 'پڪو پيه' کي 'پڪو پيه' چون. 'ڏيان' کي 'ڏيان' چون، 'رٿابنديءَ' کي 'رٿابندي' ۽ 'ڪنڊ ڪٽڻ' کي 'ڪنڊ ڪٽڻ' چون وغيره. 'منهنجو دل'، 'منهنجي ڪتاب' ۽ 'سنو موسم' چون جو رواج عام ٿي ويو آهي. ائين سنڌيءَ ۾ اُچارن جي ٻي به ڦير ڦار آئي آهي. ان سلسلي ۾ عربي فارسي لفظن جا اُچار به ڦريا آهن، جن ۾ برف، گرم ختمر، شڪل ۽ ٻيا ڪيترا لفظ اچي وڃن ٿا. مٿين لفظن کي برف، گرم ختمر ۽ شڪل ڪري اُچارجي ٿو. اردوءَ ۾ به ائين ٿيو آهي.

اهڙي ريت انگريزي لفظن جا اُچار نه رڳو اتر ۽ لاڙ جي محاورن ۾ تقسيم ٿي ويا آهن، پر انهن جي جنس ۾ به فرق ظاهر ٿيو آهي. مثال طور لاڙ ۾ 'بجيت' ۽ 'زلت' مونٿ آهن، پر شهرن ۾ ريا ڪن ماڻهن جي اُچار موجب مڙڪر آهن. جيئن: 'زلت نڪتي آهي'، 'بجيت سڀاڻي اچي پيو'.

ان کان سواءِ لاڙ وارن جا نوان قزليل اُچارَ غلط العامر ۽ غلط العوامر جي حڪير فتح محمد جي فارمولي موجب به صحيح بنجي ويا آهن. انهن جودائرو سڄي سنڌ تائين وسيع به هوندو. تڏهن به پڙهيل ۽ ان پڙهيل ماڻهوءَ جي اُچارن ۾ نمايان فرق آهي. اُن ڪري پڙهيل ماڻهوءَ جي اُچار موجب صحيح غلط جو فيصلو ڪرڻ ڪپي. ڪي اديب به غلط اُچارين ٿا. مون اسٽيج تي بيهي تقرير ڪندڙ يا مقالو پڙهندڙ اديبن وائان ’مهاڳ‘ کي ’مهاڳ‘ چوندي ٻڌو آهي. ٻنيءَ جي سامهون واري پاسي يا ڳنڍيل حصي کي ’مهاڳو‘ چئبو آهي. ڪن ڪتابن ۾ ’مهاڳ‘ بدران ’مُنڍ‘ به لکيو ويو آهي. زير سان هڪ لفظ ’مهاڳ‘ به آهي، جيڪو مينهن جي مال لاءِ ڪم اچي ٿو.

مهاورا هڪ حقيقت آهن. گهڻي ايراضيءَ ۾ پڪڙيل مهاورا هڪ ٻئي کان ايترو مختلف هوندا آهن، جو سمجهه ۾ ٿي نه ايندا آهن. چينيءَ ۾ پيڪنگ ۽ شنگهائي جي. مهاورن ۾ حرف صحيح / وينجن / (consonant) جو به فرق ملي ٿو. مثال طور پيڪنگ ۾ اسڪول کي چون ’شُري شيائو‘ ته شنگهائي ۾ چون ’پاياتو‘. ائين پيڪنگ ۾ ’چئن پي‘ چون ته شنگهائي ۾ ’ڪيبي‘ چون. اُن ڪري ڪنهن به مهاوري کي ڪل جهڙو يا گهٽ درجي جو نه سڏبو.

مٿي چند معروضات پيش ڪيل آهن ته هي موضوع گهڻو وسيع آهي ۽ تبديليءَ جو عمل جاري آهي.

حوالا

1. آڏواڻي، پيرومل مهر چند. سنڌي ٻوليءَ جي تاريخ، سنڌي ادبي بورڊ، 1956ع ص ص 122-121
2. ايضاً ص ص 123 کان 126.